

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrīmadveṅkaṭādhvari viracitam
॥ śrīlakṣmīsahasram ॥

॥ śrīṅgārastabakaḥ ॥

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīngārastabakaḥ ॥

durjñeyamahimā sā māṃ kṣīrābdhi duhitā'vatāt |
śrīngārarasasarvasvaṃ śeṣaśaileśvarasya yā || 1 ||

vihitasmarasaurabheṇa padme
vividhenāmba vilāsaceṣṭitena |
ativismayamādadhāti śaureḥ
anubhūtā'pi cirādapūrvavat tvam || 2 ||

kamale tava hanta vīkṣitānāṃ
kuṭilimnā kavalīkṛtaṃ sadā pi |
phaṇīśailapaterna jātu cetah
pratighopajñamupaiti vakrimāṇam || 3 ||

viṣamāyudhāstrasuṣamāvahairaho
tava lokamātaravalokavibhramaiḥ |
bhagavānahīndra nagavāsyupāśnute
tarasā manojñatarasāttvikaśrīyam || 4 ||

kalaśābdhiputri valaśāsanādibhiḥ
nigamairanādi vigamairapi stutaḥ |
chalahetukeṣu kalaheṣu keśavaḥ
sa bhīyā tavaikamabhiyācate vacaḥ || 5 ||

stambhataḥ svayamavāpa sambhavaṃ
yaḥ purā naraharirharipriye |
śambarāhitavilāsaḍambaraiḥ
stambhamamba janayatyaṃ tvayi || 6 ||

ahāri netraṃ mama paśyato'nayā
 prasahya corassthalasaktayeti kim |
 pratikriyāyai harate rateṣu te
 harirhaṭhādambaramamba raṃhasā || 7 ||

amba tvamatyantamudāratoru-
 camatkṛtiṃ darśayituṃ priyāya |
 abhyarthayitre bhṛśamātmano'pi
 kucelamitrāya dadāsi celam || 8 ||

bahistvālīvargastava navaratau devi hariṇā
 karagrāhonmīladvalayarava śuśrūṣurusitaḥ |
 priyasparśānandonmiṣita bhavatihāsanibhṛtaiḥ
 kaladhvānopetaiḥ kanakavalayairvañcita iva || 9 ||

haṭhāt krīḍāyuddhe harisakhi bhavatyāḥ kacabhare
 grhīte kāntena grahilaḥṛdayaḥ kāmamadayaḥ |
 manojanmā marmāvidhamatha galatpuṣpakapaṭāt
 avarṣad bāṇaugham prasabhamupariṣṭānmadhuripoḥ || 10 ||

ākhyayā ca mahasā hareḥ kara-
 sparśanena mṛditaḥ payodharaḥ |
 devi vikṣipati te sragudgalat
 puṣpamauktikamayān payaḥ kaṇān || 11 ||

sarabhasapariripsāsambhramocchūnapīna-
 stanaśīthilitabandhā mañjulā kañcukī te |
 atanusamarakelāvaprayatnātpriyeṇa
 drutataramapanītā dugdhasindhostanūje || 12 ||

harati tadidamuccairhanta cakrāvalepaṃ
 diśati janani khedaṃ madhyadeśasya ceti |

madanayudhi karābhyāṃ marditaṃ yugmametata
kucadharaṇibhṛtoste kupyatevācyutena || 13 ||

kaṭhinamukhanakhakṣatāni śaureḥ
karayuganirdayamardanāni cāsya |
bhagavati sahamānayoḥ prakāmaṃ
tava kucayorucitaṃ kṣamādharatvam || 14 ||

bhītaṃ śītakarādrathāṅgamithunaṃ
nityānuṣaktyāśayā
mātarvyātata tāvakastanajaniṃ
mānāt punaścandramāḥ |
tvatprāṇeśanakhātmanā kṛtajani-
statra pradatte kṣataṃ
vairaṃ hanta virodhinoḥ kila mitho
janmāntare'pyakṣatam || 15 ||

santyaajya sundari sudarśanapāñcajanya-
dyekena kaṇṭhamitareṇa karadvayena |
saṅgrhṇatastava kucau ca madamba śaureḥ
no śaṅkhacakradharatā viratā rate'pi || 16 ||

bhāvatkamācarati devi harāvapūrvam
pāṇigraham vijanakeligṛham praviśya |
lājāyitaṃ vimṛditastana lolahāra-
vyākīrṇa mauktikacayairjvalati smarāgnau || 17 ||

pañcāyudhānyapi vihāya tavāṅgakeṣu
sañcārayan sa caturaścaturaḥ svahastān |
kañjālaye kathamaho madhukaiṭabhāriḥ
pañcāyudhājimapi harṣabharādakārṣīt || 18 ||

krīḍāraṇe tava kṛtāpajayaḥ smareṇa
 santyājiteṣvapi ca śārṅgamukhāyudheṣu |
 kalyāṇi kaṃsadamanaḥ kamale vicitraṃ
 uttuṅga cāpalatayā nanu yojito 'bhūt || 19 ||

upamarditayorurojayoste
 dayitāśleṣadaśāsu mauktikānām |
 navacandanareṇunirviśeṣaṃ
 pariṇāmaṃ pratipedire parāgāḥ || 20 ||

māyāvādaistava tu vaśite devi madhvārtikāri-
 ṇyaṅgābhyāṃ vāṃ viḡhaṭitamabhūd dvaitamāliṅganeṣu |
 ābhiruktāvalibhiracirādāśritaṃ nirguṇatvaṃ
 vyaktā cāntaḥ karaṇaharaṇāt tādrḡānandapūrtiḥ || 21 ||

jalajāyatane samastanāga-
 pravarapraudhanibandhanaśrameṇa |
 priyapāṇiniyantraṇocitāyā-
 stava kaṇṭhāduditāstadā suśabdāḥ || 22 ||

yoge payodhitanaye yuvayostadānīṃ
 śampālatājaladayoriva saṃpravṛtte |
 ujjrmbhitātanuśubhāśugaveganītā
 yuktaṃ śramāmbukaṇikāmayavrṣṭtirāsīt || 23 ||

caladguṇeṣvatra payodhijāte-
 ṣvatrāsamuktāvaliṣu prakampaḥ |
 rame sadā rājakarāptanānā-
 hāreṣu yukto 'tanuyuddhakāle || 24 ||

gāḍhaṃ śliṣyati mādhave sakutukaṃ krīḍāvanīṃ tvāṃ tadā
 yuktaṃ campakagarbhasaurabhaśubhairaspandi mandānilaiḥ |

rājīvopari paryapāti sahasā lolairalīnāṃ kulaiḥ
 āsīdamba kadambagolanicyo yasmādato vismayah ॥ 25 ॥

prasabhamaruṇabimbaṃ grastamāsīdakasmāt
 paripatitamudūnāṃ paṅktibhirmeruśrīngāt
 api timiravṛtā'bhūdindire candrarekhā
 tava ca madhujitaśca dvandvayuddhe pravṛddhe ॥ 26 ॥

vapuṣi mṛdutame te vedanā mā janīti
 pratiśamayīṣatā'pi preyasā mādhavena
 vipulapulakapālī viśvamātaḥ tvadaṅge
 tava dr̥dhapariramabhāt svairamunmemiṣīti ॥ 27 ॥

madhumathanamanaḥ praharṣahetoḥ
 manasijayajñamanekadhā vidhāya
 dhruvamavabhṛthamajjanaṃ bhavatyā
 janani kṛtaṃ śucibhiḥ śramāmbupūraiḥ ॥ 28 ॥

sāyāsāyāḥ surataviratau kānta bāhāntarāle
 vinyasyāsyam tava bhagavati svāpasaukhyam bhajantyaḥ
 phālotpanna śramajalamiṣaccitrakaprasruto'smin
 śrīvatso'nyah sa bhavatu rame yastu kastūribinduḥ ॥ 29 ॥

sañjātaṃ nayanayuge nirañjanatvaṃ
 nīrāgaḥ sphuṭamabhavat tavādharo'pi
 sampannā janani kace'pi bandhamuktiḥ
 sānandaṃ rahasi harerupāsanena ॥ 30 ॥

malayamukuṭi vāṭipāṭira koṭaranāṭinaḥ
 sārasiya madhusyandāmandā ghamarṣaṇaharṣiṇah
 tava ratibhavaṃ lumpantyaṃba śramaṃ śayanībhavat-
 phaṇipatibhiyā mandaṃ mandaṃ caranta ivānilāḥ ॥ 31 ॥

vanajanilaye vārikrīḍādaśāsu daśānana-
 dviṣi tava śanairātanvāne kuce nakhaceṣṭitam |
 kṣubhitamanasā dattā nāthe tvayā śapharībhiyā
 sarabhasaparīrambhārambhā jayanti nirantarāḥ || 32 ||

sarasijavane saṁlīnāyāḥ sakautukamindire
 salilavihṛtau śaurerlolkṣaṇasya mukhasya te |
 alikavalitālolašyāmālakasya saroruhāt
 alikavalitācchaivālādhyādabhūna bhidāgrahaḥ || 33 ||

yugapadahimahībhṛtyunmiṣantaṁ samantād
 ṛtugaṇamapi kṛtsnaṁ nirviśannirviśaṅkah |
 saha viharati līlālbhavatyā bhavatyā
 mama janani mukundo mañjuvallīgrheṣu || 34 ||

kusumaśaradhanurjyā tuṅgaṭaṅkāraśaṅkā-
 karamadhukarasaṅghārabdha jhaṅkārahṛdyān |
 phaṅgīgirivanadeśān padmanābhaḥ sa padme
 saphalayati gabhīraistvatsahāyo vihāraiḥ || 35 ||

sākaṁ lokapatistvayā viharate kākodarādrau rame
 sūneṣoravane vane nayanayorānandane cāndane |
 śampāśliṣṭānavāmbudabhramajūṣāmaṅke ciraṁ kekināṁ
 nṛttāḍambaranunnāpannagatayā nirdoṣamandānile || 36 ||

kānto rantumanāstvayā saha rame
 kāmena muhyan hariḥ
 śyāmāṁ kelivanīmamaṁsta rajanīṁ
 dūrīkṛtārkaḍyutim |
 sandhyārāgamaḥṣu pallavagaṇaṁ
 tatkorakāṁstārakā-

ṇyantah̄ santamasam̄ lasanmadhukara-

śreṇīm̄ ca nāṇīyasīm̄ || 37 ||

tvannāthākhyā vahanaviśadībhūtataddāsyadārḍhyaṃ

kiñcitr̄kṛtyā kalayitumivākāñkṣatā mādhavena |

patyā sākam̄ praṇayakalaham̄ tāvakam̄ chettukāme

kāme devi svayamupavane tanyate bāṇadānam || 38 ||

so'yaṃ gāyan smaramanumaliḥ śaśvadavyādabhavyāt

sampaśyantī yamiha kabarīsaaurabhādāpatantam |

jātodvegā jagadadhibhuvē citramaprārthitāpi

svairam̄ datse sarabhasaparīrambhamambhodhikanye || 39 ||

mandam̄ mandam̄ vṛṣagiritatīm̄ svairamāṭīkamānaḥ

khelam̄ khelam̄ vimalahariṇāñkānane kānaneṣu |

grāham̄ grāham̄ mṛdusumanasaḥ kautukī kaiṭabhāriḥ

vāram̄ vāram̄ tava vitanute devi mūrdhābhiṣekam || 40 ||

rāgeṇoparyaniśamuṣitam̄ puṣpavatyā latāyāḥ

prītyā gr̄hṇan kamapi kutukī pallavam̄ phullavakraḥ |

sāndrāmodam̄ cikurasumanah̄ sannidhānena nītvā

śārṅgī hanta śrutiśīrasi te sthāpayatyabdhikanye || 41 ||

datte mātastava kila mukhe pāṇinā durnivāra-

svedenāsau kamapi tilakam̄ kautukī śrīnivāsaḥ |

tvam̄ tu svedasrutivighaṭita sthānavinyāsamenam̄

vīkṣyādarsē hasasi dayitam̄ mogha yatnam̄ vidagdhā || 42 ||

śeṣakṣmābhṛttaṭavanacara śyāmajīmūtasāṅghe

samlīya tvām̄ bhramayati hariḥ kalpitābhedamohaḥ |

tasmin̄ vidyutpāṭalajaṭile tam̄ vicetum̄ viśantya

vyāvṛttim̄ te viśadamavidan sa svayam̄ vañcito'bhūt || 43 ||

bāle dehi payodharam karayuge
 prāvṛṭ tvayā yācyatām
 āśleṣābhiruciṃ vidhehi na śāśī
 tasyāsmi kintu svasā |
 āstāmuttarametadīḍṛgadharam
 yācāmi vācā svayaṃ
 nāstyartho'dharayācnayeti caṭubhiḥ
 padme dhinoṣi priyam || 44 ||

paścādupetya parihāsakṛte karābhyāṃ
 dṛṣṭī tavāmba vipule sthagayan saśeṣam |
 pāṇidvayaṃ mama na kṛtsna pidhānakelau
 paryāptamityahigireḥ patireti lajjām || 45 ||

tava lokamātaravaloka vāgurā
 mṛgajāla dṛṣṭiyugajāḍyākṛdguṇā |
 nanu bhāti citramanubhāvamāśritā
 hariṇā'pi tatra hariṇāyitaṃ tataḥ || 46 ||

smitacandrikayā kayā'pi devi
 smarasaṃvṛddhipuṣā sadonmiṣantya |
 madhusūdanamānasendukānte
 dravatām candramasaḥ svasastanoṣi || 47 ||

tava stanam śailaghanam vinodāt
 prasahya gṛhṇan prabhurabdhikanye |
 purā murāriḥ svakaroddhṛtasya
 govardhanasya smṛtavān mahādreḥ || 48 ||

vallī tamālamiva vidyudivāmbuvāham
 māhendranīlabhavanam maṇidīpikēva |

indoḥ kaleva gagaṇāṅgaṇamindire tvam

āśliṣya śaurimayase mahatīmabhikhyām || 49 ||

madanatarupallavānāṃ

madhusūdanamānasālikusumānām |

tatkṛtatapaḥ phalānāṃ

tava lalitānāṃ janani kaḥ stotā || 50 ||

|| iti śrīmadveṅkaṭādhvariviracite śrīlakṣmīsahasre śrīṅgārastabakah ||